

16 ta' Jannar, 1963

Imhalef:

Onor. J. Caruana Colombo, B.Litt., LL.D.

Vincenzo Vella

versus

Carmela armia Sciberras

**Preskrizzjoni qasira — Art. 2253 (a) Proc. Civ. — Ġurament tad-debitur — Rinunzja.**

*Jekk l-attur jagħzel li jikkumbatti l-preskrizzjoni eċċepita bil-ġurament tal-konvenut, huwa ma jkunx fista' sussegwentement jikkumbatti dik il-preskrizzjoni b'mezzi ohra għax ikun impliċtament irrinunzja għalihom.*

Il-Qorti, rat l-att taċ-ċitazzjoni li bih l-attur wara li jip-permetti illi hu fuq inkarigu tal-konvenuta għamel fil-fondi tal-konvenuta skond kif jirrizulta mill-anness prospett (Dok. A) diversi xoghlijiet u spejjeż li jammontaw komplissivament għas-somma ta' mija disa u hamsin lira (£159); u billi l-konvenuta sallum għadha ma hallset xejn; — jitlob illi, wara li jingħataw d-dikjarazzjonijiet u l-provvedimenti kollha meħtieġa, il-konvenuta tkun kundannata tħallsu s-somma ta' mija u disa' u hamsin lira (£159) jew verjuri ammont ieħor għal motivi fuq riferiti. Bl-imghax legali u bl-ispejjeż, kompliżi dawk tal-ittra uffiċjali tat-3 ta' Diċembru, 1961, kontra l-konvenuta;

Rat id-dikjarazzjoni ta' l-attur u d-dokument minnu prodott maċ-ċitazzjoni;

Rat in-nota ta' eċċezzjonijiet tal-konvenuta, li biha teċċepixxi, preliminarjament, il-preskrizzjoni ta' tmintax-il xahar a

termini tal-artikolu 2253 (a) tal-Kodiċi Ċivili. Salvi eċċezzjonijiet oħra;

Illi huwa eżatt li l-azzjoni eżerċibili mill-attur, bħala dik ta' hlas għal xogħlijiet u spejjeż li hu jippretendi li għamel b'inkarigu tagħha, — xogħlijiet li kif jidher mid-dokument prodott maċ-ċitazzjoni u kif ukoll jirriżulta mill-provi huma dawk ta' mastrudaxxa — hija soġġetta għall-preskrizzjoni ta' tmintax-il xahar, skond l-artikolu 2253 (a) tal-Kodiċi Ċivili li jiddisponi illi jaqgħu bil-preskrizzjoni bil-egħluq ta' tmintax-il xahar, fost oħrajn l-azzjonijiet ta' mastrudaxxi u ta' persuni oħra li jaħdmu sengħa għall-prezz ta' xogħol tagħhom jew tal-materjal li jfornu;

Illi ma hemmx dubju li x-xogħol li jsemmi l-attur ġie minnu esegwit aktar minn tmintax-il xahar qabel il-prezentata taċ-ċitazzjoni.

Illi darba li ġiet sollevata l-preskrizzjoni fil-meritu, l-attur proprjament ma jistax jagħmel haġa oħra hliief jagħti l-ġurament lill-konvenuta, minnu allegata debitorji tiegħu; għalkemm hu jista' wkoll jissolleva l-kwistjoni li, għal xi raġuni, bħal ta' interruzzjoni, sospensjoni jew rinunzja ma hemmx preskrizzjoni (Vol. XXX, i, 542); imma jekk l-attur jagħżel il-mezz tal-ġurament, u l-konvenut ikun hālef skond il-liġi, l-attur ma jkunx jista' jagħżel mezz ieħor; billi meta l-kreditur jitlob li jingħata lid-debitur il-ġurament, dan ifisser li hu qiegħed jirritjeni bħala ammisibili l-preskrizzjoni eċċepita u li ma kienx hemm ebda sospensjoni jew interruzzjoni tagħha, u li jrid jipprova l-mezz estrem tad-delazzjoni tal-ġurament: b'dan il-mezz hu jkun qiegħed jirrimetti ruħu fil-kuxjenza tad-debitur U malli d-debitur jaħlef skond il-liġi, fuq talba tal-kreditur, il-mezz tad-difiża, konsistenti fil-preskrizzjoni; isir perfett (Vol. XXX, i, 998);

Illi l-attur għażel il-mezz tal-ġurament, u l-konvenuta, imsejha minnu, fuq mistoqsija espressa tiegħu wiegħbet, bil-ġurament, li ma għandhiex tagħtih.;

Illi għalhekk hemm fil-każ odjern l-elementi għall-akkolljiment tal-preskrizzjoni eċċepita mill-konvenuta cioè l-egħluq taż-żmien u l-ġurament tal-konvenuta.

Għar-ragunijiet premissi,

Tilqa' l-eċċezzjoni tal-preskrizzjoni sollevata mill-konvenuta, u konsegwentement tirrespingi d-domanda ta' l-attur, bl-ispejjeż kontra tiegħu.

---